

زمانہ جاہلیت کی تاریکی میں حسن اخلاق کی یہ روشنی مختصر عرصے میں دین اسلام کی ترقی و کامرانی کا زبردست محرک بنا۔ ان خوش نصیبوں نے اپنے اللہ اور اس کے رسول ﷺ کی اطاعت کا وہ شاندار ریکارڈ قائم کیا، جس نے انہیں تمام تاریخ انسانیت میں اعلیٰ ترین مقام پر فائز کیا۔ نبی اکرم ﷺ نے انہیں اس کامیابی پر یہ گولڈن ایوارڈ عطا فرمایا: ”خیر الناس قرنی، ثم الذین یلونہم ثم الذین یلونہم.....“ [بخاری الشہادات باب لا یشہد علی جور، مسلم باب فضل الصحابة عن عبد اللہ] ”تمام انسانوں میں سے بہترین میرے زمانہ والے ہیں، پھر ان کے بعد والے، پھر ان کے بعد آنے والے بہتر ہیں.....“

تاریخ شاہد ہے کہ اسلام کی دعوت کو اہل اسلام کے حسن اخلاق و بلندی کردار نے سب سے زیادہ فروغ دیا۔ نور نبوت سے فیضیاب ہونے والے خوش نصیبوں نے کتاب و سنت کا وہ عملی معیار دنیا کو دکھلا دیا، جس نے زمینوں سے پہلے دلوں اور ذہنوں کی سر زمین کو فتح کیا۔ یہی وہ گہرے جس نے صحابہ کرام رضی اللہ عنہم، تابعین عظام اور تابع تابعین کو دعوت اسلام میں رسالت مآب ﷺ کا نائب و جانشین بنا دیا۔ ان جانشینوں نے اپنی اخلاقی طاقت سے فتوحات پر فتوحات حاصل کیں۔

ان بلند کردار داعیان دین کے فضائل کا کیا کہنا! رسول مقدس ﷺ کا ارشاد ہے: ”من سن فی الإسلام سنة حسنة فله أجرها وأجر من عمل بها من غیر أن ینقص من أجورهم شیء.....“ [صحیح مسلم باب الحث علی الصدقة عن جریر] ”جس نے دین اسلام میں کسی اچھی سنت کو رائج کیا، اس کے لیے اپنا ثواب ہے، اس کے علاوہ اس سنت پر جو بھی عمل کرے گا، ان تمام کا حاصل کردہ اجر و ثواب بھی اس فروغ دینے والے کو حاصل ہوگا، ہاں اس عطا سے ان عمل کرنے والوں کے ثواب میں سے کچھ بھی کم نہیں کیا جائے گا.....“

آج امت اسلامیہ کے ہر مرد و زن کو چاہیے کہ اپنے اپنے اخلاق و کردار کی اصلاح کا فریضہ انجام دے اور اپنے اہل خانہ کو اسی اسلامی ڈگر پر چلانے کی بھرپور کوشش کرے۔

ایک دانہ کی حکیمانہ نصیحت ہے: اپنے اخلاق کو اتنا بہتر کر دو کہ دیکھنے والا بے اختیار پکار اٹھے:

”یہ ایک امتی کا اخلاق ہے، تو خود رسول ﷺ کے اخلاق کس قدر شاندار ہوں گے!!“





عصیت اسلام کی نظر میں

محمود احمد مفکر

اسلام ایک مکمل ضابطہ حیات ہے۔ وہ ایک سایہ دار شجر کی مانند ہے، جس کے تلے آدمی سکون قلب اور شرح صدر سے زندگی بسر کر سکتا ہے۔ دین اسلام مساوات کا حامی اور ہر قسم کی عصیت کا مخالف ہے۔ اس کی نظر میں وہی محبوب ہے جس کے خانہ دل میں تقویٰ شعاری کی شمع روشن ہو۔

یہ زبان اور رنگ و نسل کے قیود سے بالاتر ہو کر سب کو فوز و فلاح اور بھلائی کی دعوت دیتا اور برائیوں سے روکتا ہے۔ وہ عدل گستری، صداقت شعاری، تواضع و فروتنی اور حق پرستی کی ترغیب دلاتا ہے۔ اور باطل پرستی سے منع کرتا ہے۔ اس کی دعوت کا مخاطب نہ صرف عرب بلکہ پورا عالم انسانیت ہے۔

دین اسلام میں عصیت پرستی کی کوئی اہمیت نہیں ہے۔ بلکہ وہ اس کی شدید ترین مذمت کرتا ہے۔ اسلامی تعلیمات کے بموجب ساری دنیا ایک باپ یعنی آدم کی اولاد ہے۔ خواہ عربی ہوں یا عجمی، چینی ہوں یا امریکی، حبشی ہوں یا کشمیری؛ اسلام کی نظر میں معیارِ فضیلت سیرت و کردار کی پختگی اور تقویٰ شعاری ہے۔ رنگ و نسل اور دولت و فقر کی بنیاد پر کسی کو اعلیٰ اور کسی کو اسفل سمجھنا حماقت و جہالت ہے۔ اسلام بیا نگ دہل اعلان کرتا ہے کہ اللہ نے تم کو مختلف اقوام اور قبائل میں تقسیم فرمایا ہے، اس کا مطلب یہ نہیں کہ تم میں سے کوئی اعلیٰ، معزز اور وجیہ ہے اور کوئی پست و حقیر؛ بلکہ اس طرح قبائل میں بانٹنے کا مقصد صرف تعارف ہے۔ اللہ پاک ارشاد فرماتے ہیں: ﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ﴾ [الحجرات ۲۰] "اے انسانو! یقیناً ہم نے تم سب کو ایک مرد اور عورت سے پیدا فرمایا ہے۔ اور ہم نے تمہیں اقوام اور قبائل میں بانٹ دیا ہے تاکہ تم ایک دوسرے کو پہچان سکو۔ بلاشبہ تم سب میں سے اللہ پاک کے ہاں زیادہ معزز وہی ہے جو زیادہ پرہیزگار ہو۔"

نسلی امتیاز و دیگر ادیان عالم میں ہو سکتا ہے؛ لیکن اللہ پاک کا آخری پسندیدہ دین "اسلام" اس سے بری و بیزار ہے۔ اسلام کی نظر میں سب برابر ہیں۔ کسی کا لے کو گورے پر، کسی عربی کو عجمی پر کوئی فوقیت حاصل نہیں۔

حجۃ الوداع کے تاریخ اجتماع سے آخری خطاب فرماتے ہوئے الصادق الامین رسول اللہ ﷺ نے واضح گاف الفاظ میں اعلان فرمایا: ”یامعشر قریش! ان الله قد اذهب عنکم نخوة الجاهلية و تعظمها بالآباء، ایہا الناس کلکم من آدم و آدم خلق من تراب [معالم التنزیل للبعوی و لباب التنزیل للخازن فی تفسیر سورة النصر] ”لا فخر بالأنساب ولا فخر للعربی علی العجمی ولا للعجمی علی العربی ﴿انْ اَكْرَمَكُمْ عِنْدَ اللّٰهِ اتَّقَاكُمْ﴾ [الحجرات، الدر المنثور عن ابن مردويه و البيهقي عن جابر بن عبد الله]

”ان الله قد اذهب عنکم عيبة الجاهلية و فخرها بالآباء، الناس بنو آدم و آدم من تراب، مؤمن تقی و فاجر شقی، لينتهين أقوام يفتخرون برجال إنما هم فحم من فحم جهنم أو ليكونن أهون على الله من الجعلان التي تدفع النتن بأنفها“ [أبو داؤد باب التفاضر بالحساب ح: ٥١١٥، الترمذی فی فضل الشام و اليمن و حسنه و حسنه الالبانی فی المشكاة ٤٨٩٩] ”اللہ تعالیٰ نے جاہلیت کا گھمنڈ اور باپ دادوں پر فخر کرنا حرام کر دیا ہے۔ سنو! تم سبھی آدم کی اولاد ہو، آدم کی اصل مٹی سے ہے۔ سنو! سارے انسان دو ہی قسم کے ہیں: پرہیزگار مؤمن یا بد بخت فاجر۔ پس لوگو! باپ دادا پر فخر کرنا چھوڑنا پڑے گا یا وہ اللہ کے ہاں گوہر کے کیڑے سے بھی بے وقعت ہو جائیں گے، جو اپنی ناک سے گندگی کو دھکیلتا ہے۔“

مقام افسوس ہے کہ آج اہل اسلام نے قرآن و سنت کے نصوص کو نظر انداز کر دیا ہے۔ اسلامی معاشروں میں بھی طبقاتی نظام اور ذات پات کی بنیاد پر لوگوں سے سلوک کیا جاتا ہے۔ مثلاً اگر کوئی سید ہے تو اس کی سیرت و کردار کو بالائے طاق رکھ کر اس کے ساتھ خصوصی امتیازی سلوک کیا جاتا ہے۔ پیشک سادات قابل احترام ہیں، بشرطیکہ ان میں اوصاف تقویٰ و تدین موجود ہوں، بصورت دیگر ان میں اور عام لوگوں میں کوئی فرق نہیں۔ اسی طرح عام معاشرے میں غریب آدمی کے ساتھ نہایت حقارت آمیز سلوک کیا جاتا ہے۔ ایسے مواقع پر عام مسلمان اس حقیقت کو بھول جاتا ہے کہ ایک غریب ایماندار آدمی کروڑوں فاسق امیروں کی جماعت سے زیادہ قابل احترام ہوتا ہے۔ بعض معاشروں میں موچی، کمہار، لوہار وغیرہ پیشوں سے وابستہ افراد کو پست و حقیر سمجھا جاتا ہے، جو کہ اسلامی تعلیمات کی رو سے بالکل غلط ہے۔ اگر یہ لوگ بڑے جفاکش بلند اخلاق، مہذب، عبادت گزار اور تقویٰ شعار ہوں تو بالکل قابل احترام ہیں۔ ان میں اور دیگر لوگوں میں کوئی فرق و امتیاز نہیں۔

اسلام کی نظر میں سب برابر ہیں۔ امیر و غریب، اثر رسوخ والے اور بیچارہ، باروزگار و بیروزگار میں امتیاز کا تصور بالکل غلط ہے۔ دین اسلام کی پاکیزہ تعلیمات سے اس طرح کی طبقاتی تقسیم کا کوئی واسطہ نہیں۔ اسلام میں معیارِ فضیلت و برتری صرف تقویٰ ہے۔ اگر کسی خاندان میں پشت در پشت علم دین اور عمل صالح کی روایات چلی آ رہی ہوں تو اس کے افراد کو اپنے اسلاف کے اوصافِ تقویٰ و تدین سے اپنے آپ کو آراستہ کرنا ہوگا، ورنہ وہ ہرگز قابلِ تعظیم نہیں؛ کیونکہ محض کسی بزرگ و عالم کی اولاد ہونے کے ناطے کوئی بھی شخص امتیازی سلوک کا حقدار نہیں ہو سکتا۔ دین رحمت اسلام میں ایک سیاہ فام حبشی اگر اچھے اعمال بجالاتا ہے تو وہ دنیا بھر کے برے انسانوں کے مجموعے سے بدرجہا بہتر ہے۔ رحمت کائنات ﷺ فدائے روحی کا ارشاد گرامی ہے: ”لا فضل لعربی علی عجمی ولا لعجمی علی عربی ولا لأبیض علی أسود ولا لأسود علی أبيض إلا بالتقوی“ [مسند أحمد عن أبي نضرة عن سمع خطبته ح: ۲۲۳۹۱، مجمع الزوائد] ”کسی عربی کو عجمی پر اور کسی عجمی کو عربی پر، کسی گورے کو کالے پر اور کسی کالے کو گورے پر کوئی فوقیت حاصل نہیں الا یہ کہ وہ بندہ متقی ہو۔“

بتان رنگ و خون کو توڑ کر ملت میں گم ہو جا

نہ تورانی رہے باقی ، نہ ایرانی نہ افغانی

دین رحمت اسلام میں جو حقوق شاہ کو حاصل ہیں وہ گدا کو بھی حاصل ہیں۔ جو مقام عربی کو حاصل ہے وہی مقام غیر عرب کو بھی حاصل ہے۔ جس سلوک کا مستحق امیر ہے اسی برتاؤ کا حقدار غریب بھی ہے۔ اسلام و اشکاف الفاظ میں اعلان کرتا ہے: ”اسمعوا و اطیعوا و ان استعمل علیکم عبد حبشی کان رأسه زبیبه“ [صحیح البخاری باب السمع والطاعة عن أنس، ابن ماجه باب طاعة الإمام] یعنی اگر مسلمانوں پر کتاب و سنت کا نظام نافذ کرنے والا حکمران عربی نہ ہو حبشی ہو، آزاد نہ ہو غلام ہو، سمارٹ نہ ہو بلکہ اس کا سر کشمش کے دانے کی طرح پچکا ہوا ہو پھر بھی اس کا حکم توجہ سے سننا اور اس کی اطاعت کرنا فرض ہے؛ کیونکہ درحقیقت کتاب و سنت کے مطابق حکم دینے والے کی فرمانبرداری اللہ تعالیٰ اور اس کے رسول ﷺ کی فرمانبرداری ہے۔ لہذا کسی حکمران کی جسمانی، ذاتی، خاندانی، لسانی یا علاقائی حالت قرآن مجید اور حدیث شریف پر عمل میں آڑے نہیں آنا چاہیے۔

اسلام قوم، وطن، رنگ، نسل اور زبان کی بنیاد پر باہمی جنگ و جدل کو حرام قرار دیتا ہے۔ حق اور باطل کے علاوہ کسی بھی بنیاد پر ہونے والی تفرقہ بازی کی جاہلانہ عصیبت کو مسترد کرتا ہے۔ رسالت مآب ﷺ کا فرمان ہے:

”لیس منا من دعا إلى عصبية وليس منا من قاتل على عصبية وليس منا من مات على عصبية“ [أبو داؤد باب في العصبية عن جبير بن مطعم] ”جو شخص تعصب کی طرف دعوت دے وہ ہم میں سے نہیں ہے، جو کوئی تعصب کی بنیاد پر جنگ لڑے وہ ہم میں سے نہیں ہے، جو آدمی تعصب کرتے کرتے مر جائے وہ بھی ہم میں سے نہیں ہے۔“

دیکھیے! حضرت صہیب رومی رضی اللہ عنہ اور بلال حبشی رضی اللہ عنہ دولت ایمان سے مالا مال ہونے سے پہلے غلامی کی وجہ سے معاشرے میں پست و حقیر تھے۔ لوگوں کے دل میں ان کی کوئی وقعت نہ تھی۔ تاہم انہوں نے جب دین اسلام کو اعماق قلوب میں بسایا تو انہیں بلند ترین مقام حاصل ہوا کہ بلال رضی اللہ عنہ کے قدم زمین پر پڑتے تھے تو اس کی آہٹ جنت میں سنائی دیتی تھی۔ حضرت عمر فاروق رضی اللہ عنہ کی نماز جنازہ کی امامت صہیب رضی اللہ عنہ کے حصے میں آئی۔

جبکہ قریشی سردار، معزز، دولت مند اور حسین و جمیل ہونے کے باوجود رسول اللہ صلی اللہ علیہ وسلم کے کافر چچا کے ہاتھ ﴿تَبَّتْ يَدَا أَبِي لَهَبٍ وَتَبَّ﴾ [اللہب ۱] کے سوا کچھ نہ لگا۔

حسن ز بصرہ، بلال از حبش، صہیب از روم
ز خاک مکہ ابو جہل ایں چہ بو العجی است

اسلامی تعلیمات کی رو سے تمام بنی نوع انسان دو جماعتوں میں تقسیم ہوتے ہیں: ”حزب اللہ اور حزب الشیطان“ حزب اللہ کے لیے اس کے ایمان خالص اور عمل صالح کی وجہ سے سعادت دنیا و آخرت اور فلاح و کامرانی کے دروازے کھلے ہوئے ہیں۔ ﴿أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ﴾ [المجادلة ۲۲] جبکہ حزب الشیطان کے لیے بد بختی و ذلت اور ناکامی و نامرادی کے سوا کچھ نہیں۔ ﴿اسْتَحْوَذَ عَلَيْهِمُ الشَّيْطَانُ فَأَنسَلَهُمْ ذِكْرَ اللَّهِ أُولَئِكَ حِزْبُ الشَّيْطَانِ أَلَا إِنَّ حِزْبَ الشَّيْطَانِ هُمُ الْخَاسِرُونَ﴾ [المجادلة ۱۹]

لہذا انسانی تفریق و تقسیم، رنجش و دوستی کا معیار یہی کلمہ ”لَا إِلَهَ إِلَّا اللَّهُ“ ہے۔ خلوص دل سے کلمہ پڑھنے والے تمام ﴿إِنَّمَا الْمُؤْمِنُونَ إِخْوَةٌ﴾ [الحجرات] کے مطابق ایک دوسرے کے بھائی ہیں۔ اگر ایک باپ کلمہ گو نہیں ہے تو مسلمان بیٹے کو اس سے دنیاوی سلوک کے علاوہ کوئی تعلق نہیں۔ حضرت ابو عبیدہ بن الجراح نے اپنے کافر باپ اور سیدنا عمر فاروق نے اپنے کافر ماموں عاص بن ہشام کو جنگ میں موت کے گھاٹ اتار کر ثابت